

# *Ir-Restawr u x-xogħolijiet li saru fuq il-Bambina*

*matul dawn il-Mitt Sena 1917 – 2017*

Joseph Cauchi

Mill-1853 sal-1917 kienu għaddew 64 sena minn meta kienet saret l-istatwa tal-Bambina. Għalhekk il-Kappillan l-istudjuż Rev. Dun Karlo Cortis, fl-1916 kien haseb sabiex isir xogħol ta' restawr fuq l-istatwa flimkien ma ndurar tal-istatwa b'deheb fin, fejn irrangaw il-pożizzjoni tar-ras u l-idejn, il-bażi ta' taħt l-istatwa u li ssir bradella għdida, għaliex dik li kellha kienet fqira wisq. Ma rridux ninsew li Mitt Sena ilu l-komunità Melleħija kienet komposta minn bdiewa, sajjieda, benneja u mpjegati mal-Gvern u li kien għadhom taħt l-effetti kollha li gābet magħha l-ewwel Gwerra Dinjija, iżda b'determinazzjoni soda ma qatgħux qalbhom għal din il-biċċa u b'sagrificċju kbir u bil-kontribuzzjonijiet tagħhom, il-Kappillan Cortis irnexxielu jiġbor is-somma ta' £235. 13s. 4d, li għal dak iż-żmien kienet somma kbira.

Wara l-festa fl-1916 l-Istatwa tal-Bambina tteħdet il-Belt Valletta gēwwa l-bottega tal-artist u l-Iskultur Antonio Sapiano, fejn sar ir-retawr fuq l-Istatwa l-qadima fejn irrangalha rasha u l-idejn. L-istess Sapiano għamel il-Pedestall għdid, Raġġiera għdida, bradella bil-bankun rikk biċ-ċipress, skultura fil-gēwż u erba' simboli skolpiti fil-bankun. Il-pittura tal-wiċċ u l-idejn tal-Bambina saru mill-pittur Ramiri Cali. L-argentier Pawlu Pace mill-Belt Valletta, naddaf u ndura l-istellarju l-qadim u għamel kuruna mperjali tal-fidda ndurata bid-deheb u sar par sandli tal-fidda ndurat. L-induratura klassika fuq l-Istatwa saret mill-induratur Franġisk Coleiro mill-Belt, indura wkoll il-pedestal u r-raġġiera. Is-Sorijiet Ursolini tal-Belt ħadmu l-girlanda flimkien ma erba' fjuretti tal-Ganutel.

Meta dan ix-xogħol kollu kien lest matul is-sajf tal-1917, nhar is-Sibt 2 ta' Settembru 1917, wara nofsinhar 17-il karettun misjuqa bil-bhejjem telqu mill-Mellieħa fi triqithom lejn il-Belt, sabiex wara li ttejjja dak kollu meħtieġ għall-garr tal-Istatwa tal-Bambina fuq il-bradella, fi nżul ix-xemx il-miġema li kienet immexxija minn Rev. Dun Anton Debono stedinhom sabiex flimkien miegħu joqgħodu għarkubbejhom fejn talbu lill-Bambina biex twassalhom lura bis-sliem fil-Parroċċa

tal-Mellieħa. Mill-Belt sal-Mellieħa, l-Istatwa twasslet fuq l-ispallejn minn gruppi ta' tmienja, li serrfu lil xulxin, filwaqt li dawk li ma kienux jerfgħu, kienu jistrieħu fuq il-karettuni. Iktar ma beda joqrob sbieħ il-jum, iktar Melleħin bdew joħorġu l-barra mill-Mellieħa biex jiltaqgħu magħhom, mil-Mosta sal-Mellieħa. Il-Ħadd filgħodu, għall-ħabta tat-8 ta' filgħodu, dawk li kienu ġejjin bl-Istatwa sabu l-komunità Melleħija tistennihom qrib il-mithna. Hawn l-Istatwa tal-Bambina giet milqugħa mill-Kappillan Dun Karlu Cortis, il-Kleru, l-Fratelli bil-konfratiji tagħhom, l-abbatini u l-Banda La Vittoria li sa dak iż-żmien kienet għadha l-unika Banda Melleħija, akkumpanjat l-Istatwa mill-Mithna sal-Knisja Parrokkjali. Wara l-Festa dan ix-xogħol ferm sabiħ tpoġġa go niċċa tal-ħġieġ li kienet quddiem il-bieb tas-Sagrastija u li kienet inħadmet mill-mastrudaxxa J. Agius.

Wara 60 Sena oħra fi żmien il-Kappillan Rev. Dun Ġuzepp Schembri, grupp ta' Melleħin li kienu s-Sinjuri Joe Catania, Joseph Cauchi, Charles Attard, Emmanuel Muscat, Carmel Aquilina, Angela Fenech u Victoria Cutajar irsistew sabiex saru diversi xogħolijiet. Insibu li dan il-ħsieb kien ilu jberren bejn Catania u Cauchi u wara laqgħa li kellhom mal-Kappillan Schembri ġie miftiehem li minħabba l-ispejjes li kellha l-Parroċċa bix-xogħolijiet tal-iskultura li kienu għaddejjin fil-Knisja ma setgħax jidhol għal dawn l-ispejjes ukoll, u għalhekk bħala grupp tajna l-kelma li nidhlu għal diversi xogħolijiet billi nieħdu ħsieb li niġbru l-fondi aħna, u li bħala Kappillan inżommuh infurmat bil-ħidma tagħna.

Dan ix-xogħol inbeda fl-1975 billi bdew jiġu organizzati lotterji u ikliet sabiex jingabru fondi biex isiru sett forċini għal mal-vara tal-Bambina. L-Artist is-Sur Anthony Fenech ġie mitlub jagħmel disinn ta' forċina, filwaqt li s-Sur Vince Parnis ħadem il-forma fl-injam sabiex il-fonderija Cutajar



tal-Ħamrun setgħet taħdem il-forom tal-bronż li ġew maħsula bil-fidda. Meta dan ix-xogħol kien lest id-ditta tal-mastrudaxxa Charles Debono hadmu il-bankun għal dawn il-forċini flimkien mal-bsaten li għogħbu jirregala. Dan ix-xogħol kollu ġie jiswa Lm186.

Is-sena ta' wara fl-1977 inxtraw sett linef tal-kristall Awstrijak indurati bid-deheb mingħand id-ditta Farrugia ta' B'Kara u ġew ordnati zewġ pari anġli puttini għand l-istatwarju Għawdxu Michael Camilleri Cauchi. Il-flus għal din l-ispiza ngabru minn diversi attivitajiet u bil-għajjnuna tas-Sinjura Victoria Cutajar. L-ispiza għall-linef kienet ta' Lm340, filwaqt li l-anġli puttini kienu ta' Lm160.

Fil-bidu tas-sena 1978, ittiehdet l-inizjattiva sabiex giet mibdula in-niċċa tal-Bambina, fejn minn wara l-bieb ewlieni tal-Knisja faċċata tal-fonti tal-Magħmudija, il-vara giet poġġuta flok l-istatwa tal-Madonna tar-Rużarju li kienet fil-kappellun tar-Rużarju sabiex ir-raġġiera tibqa' armata mal-Istatwa tal-Bambina, filwaqt li l-Istatwa tal-Madonna tar-Rużarju tpoġġiet fin-niċċa li kienet vakanti fil-kappellun ta' San Pawl. Meta sar dan iċ-ċaqliq l-Istatwa tal-Bambina kienet inqalġet minn mal-pedestall sabiex ittiehed għand il-mastrudaxxa s-Sur Charles Debono, fejn hadem zieda tal-kewba taħt il-pedestall b'erba' toqob sabiex fihom jidhlu l-kanen u l-Istatwa tkun tista tiġi trasportata għal fuq il-bradella mingħajr ma tiġi mimsusa l-induratura.

Bi thejjiġa għall-festi tal-125 sena minn meta kienet inħadmet l-Istatwa tal-Bambina fl-1853, wara l-festa tal-1977 qabel mall-vara reġgħet dahlet ġewwa n-niċċa kienu inqalġu l-istellarju u l-kuruna minn fuq ras il-Bambina sabiex ittiehdu għand l-Argentier Ġuzeppi Gauci mir-Rabat Malta, biex saru xi tiswijiet u reġgħu ġew maħsula bid-deheb u l-fidda u mzejna bid-djamanti u haġar prezzjuż, u fuq il-kuruna minflokis-salib li kien hemm saret ħamiema tal-fidda maħsula bid-deheb. F'Ġunju l-artist is-Sur Samuel Bugeja irtokkja l-wiċċ u poġġa l-kuruna fil-pożizzjoni aħjar fuq ras il-Bambina. Sabiex saru dawn ix-xogħolijiet ġew organizzati diversi attivitajiet biex ingabru fondi bil-għajjnuna tas-Sinjura Angela Fenech u Victoria Cutajar, fejn l-ispejjeż fuq l-istellarju u l-kuruna laħqu s-somma ta' Lm240 u biex ġew imzejna b'haġar prezzjuż intefqu Lm260. Xogħol ieħor ta' restawr u hasil bil-fidda inzejjen bid-djamanti huwa s-sandli li ġie mħallas mill-familja Cauchi mill-Mellieħa, filwaqt li Benefattur ieħor għogħbu jirregala girlanda tal-

ganutel għal ma bejn l-Istatwa u l-pedestal.

Fl-1980 inxtraw erba' gastri mingħand id-ditta Cutajar tal-Ħamrun u ġew maħsula bil-fidda u li s-Sur Lino Fenech kien hadem il-baži għalihom gratis, sabiex jintramaw fuq il-bradella tal-Bambina, filwaqt li għand is-Sinjura Maria Bonello mill-Qrendi kienu ġew ordnati erba' bukketti tal-ganutel. Ta' min jirreġistra li din l-ispiza kienet telgħet għall-Lm315.

Meta għaddiet il-festa tal-Vitorja tal-1981, l-Istatwa tal-Bambina reġgħet inqalġat minn mal-pedestal sabiex ittiehed flimkien mar-raġġiera għand l-induratur is-Sur Horace Farrugia tal-Imdina, fejn sar restawr fuq il-pedestal u ir-raġġiera inħadmet b'format ġdid fejn xi raġġi inbidlu għall-mod aktar movimentat b'forma imserrpa. Dan ix-xogħol kien ġie jiswa mas-Lm700 li ngabru mingħand il-Melleħin bil-għajjnuna tas-Sinjura Angela Fenech u Victoria Cutajar u bosta ndividwi oħra.

Is-sena l-oħra wara tlett snin ta' restawr li sar fuq ix-Xbieha tal-Madonna tal-Mellieħa mill-Artelieri del Restauro b'konsultazzjoni mal-Istituto per la Conservazione e la Valarizzazione dei Beni Culturali ta' Firenze, giet irregalata lill-Poplu Mellieħi u Malti l-Ikona tax-Xbieha tal-Madonna tal-Mellieħa bil-Bambin, ġojjell għaziż u uniku. Għalhekk wara din il-biċċa xogħol kbira u mprezzabbli għall-Knisja f' Malta f'dan is-Santwarju Nazzjonali. L-Arċipriet Rev. Dun Joe Caruana ħaseb sabiex għal din is-sena jagħti rigal ieħor lill-Parroċċa billi jirrestawra l-Istatwa Artistika ta' Maria Bambina, billi għall-festa tas-sena l-oħra nieda arbular, fejn fil-jiem tal-festa ingabret is-somma ta' €32,000, u aktar kmieni din is-sena l-Istatwa giet meħuda fil-Casa del Bottega tar-restawraturi Artelieri del Restauro, fejn sar xogħol ta' nduratura u restawr fl-injam, fuq l-Istatwa u l-pedestall. L-Istatwa tal-Bambina giet imzejna b'gojelli u djamanti godda fissi sabiex l-Istatwa ma terġax iġġarrab ħsarat fl-induratura.

